



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 06-09-2024

സമയം 06.45 AM

പ്രധാന വാർത്തകൾ

- വിജയകരമായ ബ്രൂണെ - സിങ്കപ്പൂർ സന്ദർശനത്തിനു ശേഷം പ്രധാനമന്ത്രി നരേന്ദ്രമോദി ഇന്നലെ രാത്രി ഡൽഹിയിൽ തിരിച്ചെത്തി.
- പ്രതിരോധ പെൻഷൻകാരുടെ 'സ്പർക്ക് ഔട്ട്‌റിച്ച് പ്രോഗ്രാം' രാവിലെ തിരുവനന്തപുരം പാങ്ങോട് സൈനിക കേന്ദ്രത്തിൽ ഗവർണർ ആരിഫ് മുഹമ്മദ് ഖാൻ ഉദ്ഘാടനം ചെയ്യും.
- ഓണാഘോഷങ്ങൾക്ക് തുടക്കം കുറിച്ച് ഇന്ന് അത്തം.
- പത്തനംതിട്ട ജില്ലാ പോലീസ് മേധാവി ആയിരുന്ന സുജിത് ദാസിനെ സസ്പെൻഡ് ചെയ്തു.
- പാരിസ് പാരാലിമ്പിക്സിൽ ജൂഡോയിൽ കപിൽ പാർമറിന് വെങ്കലം.

വാർത്തകൾ വിശദമായി

വിജയകരമായ ബ്രൂണെ - സിങ്കപ്പൂർ സന്ദർശനത്തിനു ശേഷം പ്രധാനമന്ത്രി നരേന്ദ്രമോദി ഇന്നലെ രാത്രി ഡൽഹിയിൽ തിരിച്ചെത്തി. മൂന്ന് ദിവസത്തെ സന്ദർശനത്തിനിടെ ബ്രൂണെയുമായും സിങ്കപ്പൂറുമായും ഉഭയകക്ഷി ചർച്ചകൾ നടത്തിയ പ്രധാനമന്ത്രി, ഇരുരാജ്യങ്ങളിലെയും പ്രതിനിധിതല ചർച്ചകൾക്കും നേതൃത്വം നൽകി. ആരോഗ്യം, വിദ്യാഭ്യാസം, ഔഷധ നിർമ്മാണം, ബഹിരാകാശ ശാസ്ത്രം എന്നിവയടക്കം വിഷയങ്ങളിൽ ധാരണാപത്രങ്ങളും ചർച്ചകൾക്കു ശേഷം ഒപ്പുവെച്ചു. വ്യവസായ പ്രമുഖരുമായും പ്രമുഖ കമ്പനികളുടെ CEO മാരുമായും നരേന്ദ്രമോദി കൂടിക്കാഴ്ച നടത്തി.



2021 -2022 അക്കാദമിക് വർഷം മുതൽ ആയുർവേദ, സിദ്ധ, യുനാനി കോഴ്സുകളിൽ പ്രവേശനം നേടിയവർക്ക് ദേശീയ എക്സിറ്റ് ടെസ്റ്റ് - NEXT-പ്രാബല്യത്തിൽ വരുമെന്ന് കേന്ദ്രമന്ത്രി പ്രതാപ് റാവു ജാദവ് അറിയിച്ചു. വിദ്യാർത്ഥികളുടെ ആശങ്കകൾ അവലോകനം ചെയ്യാൻ രൂപീകരിച്ച സമിതിയുടെ ശുപാർശ പ്രകാരമാണ് തീരുമാനമെന്ന് അദ്ദേഹം ന്യൂഡൽഹിയിൽ പറഞ്ഞു.

ഒരു വർഷത്തെ ഇന്റേൺഷിപ്പ് പൂർത്തിയാക്കിയതിന് ശേഷം ലൈസെൻസ് ലഭിക്കുന്നതിനും ദേശീയ രജിസ്റ്ററിൽ എൻറോൾ ചെയ്യുന്നതിനും NEXT നിർബന്ധമാണെന്ന് കേന്ദ്രമന്ത്രി വ്യക്തമാക്കി.



രാജ്യരക്ഷാ പെൻഷൻകാരുടെ 'സ്പർഷ് ഔട്ട്റിച്ച് പ്രോഗ്രാം' രാവിലെ തിരുവനന്തപുരം പാങ്ങോട് സൈനിക കേന്ദ്രത്തിൽ ഗവർണ്ണർ ആരിഫ് മുഹമ്മദ് ഖാൻ ഉദ്ഘാടനം ചെയ്യും. നാല് രാജ്യരക്ഷാ പെൻഷൻകാർക്ക് പരിപാടിയിൽ 81 ലക്ഷം രൂപയുടെ ചെക്കുകൾ സമ്മാനിക്കും. 1,500 ഡിഫൻസ് പെൻഷൻകാർ പരിപാടിയിൽ പങ്കെടുക്കും. സ്പർഷുമായി ബന്ധപ്പെട്ട സംശയങ്ങൾ പരിഹരിക്കുന്നതിനായി 30-ലധികം സ്റ്റാജുകളും ക്രമീകരിച്ചിട്ടുണ്ട്.



വയനാട് ദുരന്തത്തിന്റെ പശ്ചാത്തലത്തിൽ ഗവൺമെന്റിന്റെ ഓണോഘോഷ പരിപാടികളാണ് ഒഴിവാക്കിയതെന്ന് മുഖ്യമന്ത്രി പിണറായി വിജയൻ വ്യക്തമാക്കി. മറ്റ് ഓണോഘോഷ പരിപാടികൾ ഗവൺമെന്റ് വിലക്കിയെന്ന ആശങ്ക അടിസ്ഥാന രഹിതമാണെന്ന് അദ്ദേഹം തിരുവനന്തപുരത്ത് പറഞ്ഞു. സപ്ലൈക്കോ ഓണം ഫെയറിന്റെ സംസ്ഥാന തല ഉദ്ഘാടനം പുത്തരിക്കണ്ടം മൈതാനത്ത് നിർവഹിക്കുകയായിരുന്നു മുഖ്യമന്ത്രി.



സംസ്ഥാനത്ത് കൺസ്യൂമർ ഫെഡ് ഓണം സഹകരണ വിപണി മുഖ്യമന്ത്രി പിണറായി വിജയൻ വൈകിട്ട് ഉദ്ഘാടനം ചെയ്യും. മഞ്ഞ കാർഡ് ഉടമകൾക്കുള്ള ഓണക്കിറ്റ് തിങ്കളാഴ്ച മുതൽ വിതരണം ചെയ്യും. കുടുംബശ്രീ ഓണച്ചന്തകൾ മന്ത്രി MB രാജേഷ് ചൊവ്വാഴ്ച പത്തനംതിട്ടയിൽ ഉദ്ഘാടനം ചെയ്യും.



കണ്ണൂരിൽ സപ്ലൈകോയുടെ ഓണം ഫെയർ ഇന്ന് രാവിലെ മന്ത്രി രാമചന്ദ്രൻ കടന്നപ്പള്ളി ഉദ്ഘാടനം ചെയ്യും. കണ്ണൂർ താലൂക്ക് കോൺഫറൻസ് ഹാളിലെ

ഫെയറിൽ പതിമൂന്നിന സബ്സിഡി സാധനങ്ങൾക്ക് പുറമേ, പ്രമുഖ ബ്രാൻഡുകളുടെ 200 ലധികം ഉൽപ്പന്നങ്ങൾ വിലക്കുറച്ച് നൽകും.



തദ്ദേശ സ്ഥാപനങ്ങളിലെ പരാതികളിൽ തീർപ്പുണ്ടാക്കാൻ കോഴിക്കോട് ജില്ലാതല അദാലത്ത് രാവിലെ കണ്ടംകുളം ജൂബിലി ഹാളിൽ മന്ത്രി MB രാജേഷ് ഉദ്ഘാടനം ചെയ്യും. അദാലത്തിൽ പരിഗണിക്കുന്നതിനായി ഇതിനകം ഓൺലൈനായി 1,059 പരാതികൾ ലഭിച്ചിട്ടുണ്ട്. ഇതിനു പുറമെ അദാലത്ത് വേദിയിലും പുതിയ അപേക്ഷകൾ സ്വീകരിക്കും. മന്ത്രിമാരായ P.A മുഹമ്മദ് റിയാസ്, A.K ശശീന്ദ്രൻ, മേയർ ഡോ. ബീന ഫിലിപ്പ്, MP മാർ, MLA മാർ, മറ്റ് ജനപ്രതിനിധികൾ തുടങ്ങിയവർ പങ്കെടുക്കും.



കെട്ടിടങ്ങളിലെ അടിയന്തര രക്ഷാ കവാടത്തിലേക്ക് ദുരപരിധി 45 മീറ്ററായി ഉയർത്തുമെന്ന് മന്ത്രി MB രാജേഷ് പറഞ്ഞു. നിലവിൽ ഇത് 30 മീറ്ററാണ്. ഇതിനായി ചട്ട ഭേദഗതി കൊണ്ടുവരുമെന്ന് ഇന്നലെ മലപ്പുറത്ത് തദ്ദേശ അദാലത്തിൽ മന്ത്രി അറിയിച്ചു.



ഓണാഘോഷങ്ങൾക്ക് തുടക്കം കുറിച്ച് ഇന്ന് അത്തം. ഇന്നേയ്ക്ക് പത്താം നാൾ തിരുവോണം. മലയാളിയുടെ മുറ്റങ്ങളിൽ ഇന്ന് പൂക്കളമിട്ടു തുടങ്ങും.

ഡെസ്ക് റിപ്പോർട്ട്
.....(വോയ്സ്).....

മലയാള മനസ്സിൽ ഗൃഹാതുരത്വം ഉണർത്തുന്ന ഓർമ്മകൾ സമ്മാനിക്കുന്നതാണ് ഓരോ ഓണവും. ജാതി-മത ചിന്തകളില്ലാതെയാണ് ഓണമെന്ന വികാരം മലയാളികളിൽ നിറയുന്നത്. .

തുമ്പയും, മുക്കുറ്റിയും, കാശിത്തുമ്പയും, വരിപ്പുവും, കാക്കപ്പുവുമെല്ലാം പൂക്കളങ്ങളിൽ കാണാൻ കഴിയുന്നില്ലെങ്കിലും പല നിറത്തിൽ മറുനാടൻ പൂക്കൾ വിപണിയിലെത്തിക്കഴിഞ്ഞു.

ഓണാഘോഷങ്ങൾക്ക് തുടക്കം കുറിച്ച് തൃപ്പൂണിത്തുറയിൽ ഇന്നത്തെ അത്തച്ചമയ ഘോഷയാത്രയ്ക്ക് ഒരുക്കങ്ങളെല്ലാം പൂർത്തിയായി. കൊച്ചി രാജാവ് തൃപ്പൂണിത്തുറയിൽ നിന്ന് തൃക്കാക്കര ക്ഷേത്രത്തിലെ

ഓണാഘോഷങ്ങളിൽ പങ്കെടുക്കാൻ പുറപ്പെട്ടിരുന്നതിനെ അനുസ്മരിച്ചാണ് അത്തച്ചമയ ഘോഷയാത്ര സംഘടിപ്പിക്കുന്നത്.

അത്തം നഗരായ തൃപ്പൂണിത്തുറ ഗവൺമെൻ്റ് ബോയ്സ് ഹൈസ്കൂൾ ഗ്രൗണ്ടിൽ രാവിലെ മന്ത്രി P രാജീവ് പതാക ഉയർത്തും. ഘോഷയാത്ര സ്പീക്കർ A.N ഷംസീർ ഉദ്ഘാടനം ചെയ്യും. അത്താഘോഷത്തിൻ്റെ ഭാഗമായി പൂക്കളെ മത്സരവും സംഘടിപ്പിച്ചിട്ടുണ്ട്. അത്തം ഘോഷയാത്രയോട് അനുബന്ധിച്ച് തൃപ്പൂണിത്തുറയിൽ രാവിലെ മുതൽ ഗതാഗത നിയന്ത്രണം ഉണ്ടായിരിക്കും.

മഹാബലിയുടെ ഐതിഹ്യവുമായി ഏറെ ബന്ധപ്പെട്ട തൃക്കാക്കര മഹാക്ഷേത്രത്തിലെ ഉത്സവത്തിന് രാത്രി എട്ടിന് കൊടിയേറ്റും. പത്തു ദിവസത്തെ ഉത്സവം തിരുവോണനാളിൽ സമാപിക്കും.



പാരിസ് പാരാലിമ്പിക്സിൽ ഇന്ത്യയുടെ കപ്പിൽ പാർമർ പുരുഷന്മാരുടെ അറുപതു കിലോ വിഭാഗം ജൂഡോയിൽ വെങ്കലം നേടി. പാരാലിമ്പിക്സ് ജൂഡോയിൽ ആദ്യമായാണ് ഒരു ഇന്ത്യൻ താരം വെങ്കലം നേടുന്നത്. രാഷ്ട്രപതി, ഉപരാഷ്ട്രപതി, പ്രധാനമന്ത്രി എന്നിവർ കപ്പിൽ പർമാറെ അഭിനന്ദനം അറിയിച്ചു.



തിരുവനന്തപുരത്ത് കേരള ക്രിക്കറ്റ് ലീഗിൽ ഇന്നലെ രണ്ടാം മത്സരത്തിൽ കൊച്ചി ബ്ലൂ ടൈഗേഴ്സ്, ആലപ്പി റിപ്പിൾസിനെ 64 റൺസിന് തോൽപ്പിച്ചു. ആദ്യമത്സരത്തിൽ ഫിനസ് തൃശൂർ, അദാനി ട്രിവാൻഡ്രം റോയൽസിനെ എട്ട് വിക്കറ്റിന് തോൽപ്പിച്ചിരുന്നു.



കൃഷിക്കൊപ്പം അടുത്ത തലത്തിൽ മൂല്യവർദ്ധിത ഉത്പന്നങ്ങൾ നിർമ്മിയ്ക്കാനും കർഷകർ മുന്നോട്ടുവരണമെന്ന് മന്ത്രി P പ്രസാദ് നിർദ്ദേശിച്ചു. മൂല്യവർദ്ധിത ഉത്പന്നങ്ങളിലൂടെ നേടുന്ന അധികവരുമാനം കർഷന് അവകാശപ്പെട്ടതാണ്. മെച്ചപ്പെട്ട വരുമാനം ലഭിക്കുന്നതിലൂടെ യുവതലമുറയെ കൃഷിയിലേക്കെത്തിക്കാൻ കഴിയുമെന്നും മന്ത്രി കൊല്ലത്ത് പറഞ്ഞു. കേരളപുരം സ്വാശ്രയ കർഷകസമിതിയുടെ പുതിയ കെട്ടിടം ഉദ്ഘാടനം ചെയ്യുകയായിരുന്നു മന്ത്രി.



കൗൺസിൽ ഓഫ് ബോർഡ് ഓഫ് സ്കൂൾ എഡ്യൂക്കേഷൻ- കോബ്സെ-
വെബ്പോർട്ടലിൽ കേരള ഹയർ സെക്കണ്ടറി പരീക്ഷാ ബോർഡിന്റെ പേര്
തിരുത്തി പ്രസിദ്ധീകരിച്ചു. നേരത്തെ കേരള ബോർഡ് ഓഫ് ഹയർസെക്കണ്ടറി
എഡ്യൂക്കേഷൻ എന്ന് രേഖപ്പെടുത്തിയതു മൂലം ഡൽഹി
സർവകലാശാലയിൽ സംസ്ഥാനത്തെ വിദ്യാർത്ഥികളുടെ പ്രവേശനം
തടസ്സപ്പെട്ടിരുന്നു. ഇത് ബോർഡ് ഓഫ് ഹയർസെക്കണ്ടറി എക്സാമിനേഷൻ
കേരള എന്നാക്കി തിരുത്തി ഉൾപ്പെടുത്തി.

കോബ്സെയ്ക്ക് ഇതുമായി ബന്ധപ്പെട്ട് പൊതു വിദ്യാഭ്യാസ വകുപ്പ് മൂന്നു
കത്തുകൾ അയച്ചിരുന്നു. ഇതിനു പിന്നാലെ മന്ത്രി V ശിവൻകുട്ടി, കോബ്സെ
ജനറൽ സെക്രട്ടറി MC ശർമയെ നേരിട്ട് ബന്ധപ്പെട്ടാണ് പിഴവ് തിരുത്തിയത്.



അധികാര വികേന്ദ്രീകരണ സംവിധാനത്തിൽ പദ്ധതികളുടെ സോഷ്യൽ
ഓഡിറ്റിങ്ങിന് വളരെയേറെ പ്രാധാന്യമുണ്ടെന്ന് മന്ത്രി ഡോ. R ബിന്ദു
അഭിപ്രായപ്പെട്ടു. കേരള സൊസൈറ്റി ഫോർ സോഷ്യൽ ഓഡിറ്റിന്റെ ഭാഗമായ
സംസ്ഥാനതല സാമൂഹിക നീതി അസംബ്ലി ഓൺലൈനിൽ ഉദ്ഘാടനം
ചെയ്യുകയായിരുന്നു മന്ത്രി. സാമൂഹ്യനീതി വകുപ്പിന് കീഴിലെ 19
സ്ഥാപനങ്ങളിലാണ് ഓഡിറ്റിങ് നടത്തിയത്.



നടിയുടെ പീഡന പരാതിയിൽ, നടൻ മുകേഷ്, ഇടവേള ബാബു എന്നിവർക്ക്
എറണാകുളം പ്രിൻസിപ്പൽ സെഷൻസ് കോടതി മുൻകൂർ ജാമ്യം അനുവദിച്ചു.
ആലുവ സ്വദേശിയായ നടിയാണ് ഇരുവർക്കും എതിരെ പരാതി നൽകിയത്.

രാഷ്ട്രീയമായും, നടനെന്ന നിലയിലും തകർക്കുക എന്ന ലക്ഷ്യത്തോടെയാണ്
നടി പരാതി നൽകിയതെന്ന് മുൻകൂർ ജാമ്യാപേക്ഷയിൽ മുകേഷ്
ബോധിപ്പിച്ചിരുന്നു. ചില തത്പര കക്ഷികളുടെ താല്പര്യങ്ങൾക്ക് അനുസൃതമായി
ഉണ്ടായ ഗൂഢാലോചനയുടെ ഭാഗമായാണ് പരാതിയെന്ന് ഇടവേള ബാബുവും
ജാമ്യഹർജിയിൽ അറിയിച്ചു.



മുഖ്യമന്ത്രി മാഫിയകളെ സംരക്ഷിക്കുക യാണെന്നാരോപിച്ച് കോൺഗ്രസിന്റെ
നേതൃത്വത്തിൽ രാവിലെ സെക്രട്ടേറിയറ്റിലേക്ക് പ്രതിഷേധ മാർച്ച്
സംഘടിപ്പിക്കും. ആശാൻ സ്കൂളിൽ നിന്നാരംഭിക്കുന്ന മാർച്ചിൽ പ്രതിപക്ഷ
നേതാവ് VD സതീശൻ, KPCC പ്രസിഡണ്ട് K സുധാകരൻ, AICC ജനറൽ
സെക്രട്ടറി ദീപാദാസ് മുൻഷി, UDF കൺവീനർ MM ഹസൻ
തുടങ്ങിയവരുൾപ്പെടെ നേതാക്കൾ പങ്കെടുക്കും.



BJP യുടെ തൃശ്ശൂർ നിയോജക മണ്ഡലതല BJP അംഗത്വ ക്യാമ്പയിൻ കേന്ദ്ര സഹമന്ത്രി സുരേഷ് ഗോപി ഉദ്ഘാടനം ചെയ്തു. അദ്ദേഹം ക്യാമ്പയിനൊപ്പം മണ്ഡല യാത്രയും സംഘടിപ്പിച്ചിരുന്നു.



വടകര മുനിസിപ്പൽ ടൗൺഹാളിൽ കേന്ദ്രാവിഷ്കൃത പദ്ധതി പ്രദർശനവും ബോധവൽക്കരണ പരിപാടികളും ഇന്ന് സമാപിക്കും. അഞ്ചു ദിവസത്തെ പരിപാടിയിൽ കേന്ദ്രാവിഷ്കൃത പദ്ധതികളെ കുറിച്ച് ക്ലാസുകൾ സംഘടിപ്പിച്ചു. ആധാർ പുതുക്കാനും സൗകര്യം ഒരുക്കിയിരുന്നു. സൗജന്യ ആയുർവേദ-ഹോമിയോ മെഡിക്കൽ ക്യാമ്പിൽ നിരവധി പേർ പങ്കെടുത്തു. നാഷണൽ ഹെൽത്ത് മിഷന്റെ ആരോഗ്യ പരിശോധനയും ഒട്ടേറെ പേർ പ്രയോജനപ്പെടുത്തി.

ഇന്ന് തപാൽ വകുപ്പിന്റെ പദ്ധതികളെകുറിച്ച് ക്ലാസുണ്ടായിരിക്കും. നശാ മുക്ത ഭാരത് അഭിയാന്റെ ഭാഗമായി ലഹരി ബോധവൽക്കരണ ക്ലാസും നടത്തും.



കണ്ണൂരിലെ മുതിർന്ന കോൺഗ്രസ് നേതാവും DCC അംഗവുമായ മുഴപ്പാലയിലെ M. രാമചന്ദ്രൻ നിര്യാതനായി. 76 വയസ്സായിരുന്നു. സംസ്കാരം ഉച്ചയ്ക്ക് വീട്ടുവളപ്പിൽ നടത്തും.



സംസ്ഥാന പരിവർത്തിത ക്രൈസ്തവ ശുപാർശിത വിഭാഗ വികസന കോർപ്പറേഷൻ നടപ്പാക്കുന്ന പുതിയ പദ്ധതികളായ നവജീവൻ, ജീവാമൃതം എന്നിവയുടെ സംസ്ഥാനതല പ്രഖ്യാപനവും, ആനുകൂല്യവിതരണവും കോട്ടയത്ത് മന്ത്രി O.R കേളു നിർവഹിച്ചു.

